



# QORTI KRIMINALI

Imħallef Dr. Antonio Mizzi LL.D.

**ATT TA' AKKUZA Nru: 4/2016**

**IR-REPUBBLIKA TA' MALTA**

**kontra**

**Fodie Keita**

Illum 5 ta' Frar, 2018,

Il-Qorti,

Rat l-att ta' akkuza numru erbgħa tas-sena elfejn u sittax (2016) miġjuba kontra l-imsemmi Fodie Keita, detentur tal-karta tal-identita' bin-numru 47804(A):

Fejn l-Avukat Generali fl-ewwel kap ippremetta:

Illi fis-sitta (6) ta' Ġunju tas-sena elfejn u għaxra (2010) għall-ħabta tal-ħamsa u kwart ta' filgħodu (5:15am), il-Pulizija rċevew rapport dwar persuna li kienet midfuna taħt sigra fil-vicinanzi ta' hanger ta' Ċentru miftuħ gewwa Ħal-Far. Meta l-pulizija marru fuq il-post sabiex jinvestigaw dak illi kien gie rrapurtat lilhom u wara li saru l-investigazzjonijiet meħtieġa fuq il-post instabet persuna ta' karnaggon skura mingħajr ħajja bi griehi konsiderevoli f'rasha apparti feriti oħra f'idejha kompatibbli ma *defence wounds*. Instabu wkoll midfuna xi effetti

personali tal-vittma fl-istess post fejn instab il-kadavru u wara proċess ta' identifikazzjoni ġie stabbilit illi l-persuna misjuba kienet Adame Diabate li kien jirresjedi ġewwa ċ-Ċentru miftuħ ta' Ħal-Far. Fost dawn l-effetti nstab ukoll manku ta' sikkina li fuqha kellha l-inizjali F u K. Wara li ġew mitkellma xi persuni li kienu jafu lill-vittma huma għarfu lill-pulizija li Diabate kellu xi problemi dwar xogħol ma persuna oħra li kienet tgħix ukoll fl-istess ċentru miftuħ ġewwa Ħal-Far u li ġie identifikat bħala Fodie Keita qua l-akkużat f'dawn il-proċeduri.

Illi mill-investigazzjoni u mill-fatti jirriżulta li wara li nstab il-kadavru ta' Diabate, l-pulizija eżegwew tfittxijiet fit-tinda ġewwa ċ-ċentru miftuħ fejn kien qed jirresjedi l-akkużat fejn wara tfittxija li saret instabu diversi telefon ċellulari b'numri differenti fosthom telefon tad-ditta Samsung bin-numru tal-IMEI 358273011890090 u bin-numru telefoniku 99195866 li skond l-investigazzjonijiet magħmula mill-pulizija kienet tappartjeni lil u tintuża mill-vittma Diabate. Irriżulta wkoll li dakinhar stess tas-sitta (6) ta' Ġunju tas-sena elfejn u għaxra (2010) fis-7:34am kienet filfatt saret telefonata minn Anna Schembri lill-vittma fejn pero wiegħbet persuna oħra allagatment l-akkużat, li għarfitha li Diabate kien harab lejn l-Italja, liema fatt ma kienx minnu konsiderando li Diabate kien instab mejjet kif hawn fuq deskritt u effettivament kien diġa mejjet dak il-ħin tat-telefonata. Apparti dawn l-oġġetti, fuq il-persuna tal-akkużat instabet ukoll is-somma ta' elf mija erbgha u sittin Euro (€1164) in kontanti li biċċiet minnhom dehru m'cappsin bid-demm. Meta l-akkużat ġie mitkellem il-verżjoni li hu ta' dwar l-inhawi tiegħu fil-ħinijiet meta' allegatament seħħ id-dellitt fil-konfront ta' Diabate ma kienx jikkombacċja ma dak li kien irriżulta mill-investigazzjonijiet tal-pulizija.

Illi effettivament irriżulta li l-akkużat Keita kien introduċa lil Diabate mal-imghallem li kien qed iħaddmu u sussegwentement Diabate u Keita bdew

jaħdmu flimkien. Madankollu wara xi żmien il-persuna li kienet tħaddimhom senjatament Charlie Schembri kien waqaf jikkomunika mal-akkużat u dan peress li kien iktar sodisfatt mix-xogħol li kien qed jagħmel il-vittma Diabate u filfatt baqa jħaddem lill-biss. Dan il-fatt kien wassal sabiex l-akkużat Keita kien irrabja hafna peress li kien spiçça mingħajr xogħol u kien stqarr anki ma persuni oħra li kien ser ipattiha lill-vittma Diabate talli kien hadlu x-xogħol. Filfatt dakinhar tas-sitta (6) ta' Ġunju tas-sena elfejn u għaxra (2010) fil-ħinijiet bikrin ta' filgħodu l-akkużat Keita kien mexa wara l-vittma Diabate waqt li kien fi triqta bil-mixi lejn Birżebuggia sabiex jaqbad tal-linja lejn il-Mosta fejn kien jirresjedi l-imghallem tiegħu, u dolożament, bil-ħsieb li joqtol jew li jqiegħed il-ħajja tiegħu f'periklu ċar, l-akkużat beda jagħti diversi daqqiet ta' sikkina fl-inħawi ta' ras Diabate u finalment kien taħ daqqiet b'ogġett tqil f'rasu sabiex jiksirlu l-kranju bit-tir li joqtolu. Filfatt mill-awtopsja li saret fuq il-kadavru gie konkluz illi Adame Diabate miet kaġun din l-aggressjoni allegatament komessa fuqu mill-akkużat Keita u senjatament minħabba frattura fil-kranju u diversi laċerazzjonijiet f'moħħ il-vittma li finalment qatluh.

Illi b'għemilu l-imsemmi Fodie Keita sar ħati ta' omiċidju volontarju u ċioe' talli, dolożament, bil-ħsieb li joqtol persuna (Adame Diabate) jew li jqiegħed il-ħajja tagħha f'periklu ċar, ikkaġunalha l-mewt.

Għaldaqstant l-Avukat Ġenerali, fl-isem fuq imsemmi, jakkuza lill-imsemmi Fodie Keita, ħati ta' omiċidju volontarju u ċioe' talli, dolożament, bil-ħsieb li joqtol persuna jew li jqiegħed il-ħajja tagħha f'periklu ċar, ikkaġunalha l-mewt; jitlob li jingħamel skond il-liġi kontra l-imsemmi akkużat u illi huwa jiġi kkundannat għall-piena ta' għomor il-habs, skond dak li hemm u jintqal fl-artikoli 211(1)(2), 23 u 533 tal-Kodiċi Kriminali jew għal kull piena oħra li tista' skond il-liġi tingħata għall-ħtija ta' l-imsemmi akkużat.

Fejn l-Avukat Generali fit-tieni kap ippremetta:

Illi fl-istess żmien u fiċ-ċirkostanzi msemmija fil-kapi precedent partikolarment fl-ewwel kap ta' din l-Att tal-Akkuża, u cioè' fis-sitta (6) ta' Ġunju tas-sena elfejn u għaxra (2010) l-akkużat Keita li kien aġixxa waħdu fil-kummissjoni u fit-twettiq tad-dellitt ta' qtil fil-konfront tal-vittma Diabate, kien għamel tentattiv sabiex jagħtti d-dellitt kommess minnu billi xjentement jidfen il-kadavru Diabate li kien il-vittma tad-dellitt ta' omiċidju volontarju kif deskritt fl-ewwel kap, taħt siġra tal-Ħarrub li kienet gewwa għalqa mdawra b'ħajt tas-sejjieħ appartenenti lil Grezzju Azzopardi u li kien ilu ma jidhol f'din l-għalqa għal madwar hmistax qabel seħħ dan id-dellitt. Infatti meta l-pulizija marru fuq il-post il-kadavru ta' Diabate kien midfun taħt il-ħamrija hlief għas-sebġha l-kbir ta' siequ li kienet esposta u li filfatt waslet sabiex il-kadavru tal-vittma Diabate jinstab u l-akkużat Keita jiġi arrestat tad-dellitti kommessi minnu.

Illi b'għemilu l-imsemmi Fodie Keita sar ħati talli xjentement heba l-kadavru ta' Adame Diabate li' miet b'dellitt.

Għaldaqstant l-Avukat Ġenerali f'isem fuq imsemmi, jakkuża lill-Fodie Keita ħati talli xjentement heba l-kadavru ta' persuna (Adame Diabate) li miet b'dellitt; jitlob li jingħamel skond il-liġi kontra l-imsemmia akkużat u illi hu jiġi kkundannat għall-piena ta' prigunerija għal mhux anqas minn erba' xhur (4) u mhux iktar minn sitt xhur (6) skond dak li hemm u jintqal fl-artikoli 239, 20, 23 u 533 tal-Kodiċi Kriminali jew għal kull piena oħra li tista tkun skond il-liġi tingħata għall-ħtija ta' l-imsemmi akkużat.

Fejn l-Avukat Generali fit-tielet kap ippremetta:

Illi finalment fl-istess żmien u fiċ-ċirkostanzi msemmija fl-ewwel kap ta' din l-Att tal-Akkuża, u ċioe' fis-sitta (6) ta' Ġunju tas-sena elfejn u għaxra (2010) għall-habta tal-ħamsa u kwart ta' filgħodu (5:15am), waqt it-tfittxijiet fit-tinda ġewwa ċ-ċentru miftuħ fejn kien qed jirresjedi l-akkużat, instabu diversi telefon ċellulari b'numri differenti fosthom telefon tad-ditta Samsung ta' lewn fidda bin-numru tal-IMEI 358273011890090 u bin-numru telefoniku 99195866 li skond l-investigazzjonijiet magħmula mill-pulizija kienet tappartjeni u tintuża mill-vittma Diabate. Irrizulta wkoll li dakinhar stess tas-sitta (6) ta' Ġunju tas-sena elfejn u għaxra (2010) fis-7:34am kienet filfatt saret telefonata minn Anna Schembri lill-vittma fejn pero wiegħbet persuna oħra allagatment l-akkużat, li għarfitha li Diabate kien ħarab lejn l-Italja, liema fatt ma kienx minnu konsiderando li Diabate kien instab mejjet kif hawn fuq deskritt u effettivament kien diġa mejjet minn id l-akkużat stess fil-ħin tat-telefonata.

Illi l-akkużat ma kellu l-ebda kunsens mill-vittma Diabate sabiex ikollu l-pussess tat-telefon ċellulari tiegħu. Effettivament, meta' l-akkużat ġie mistoqsi dwar dan it-telefon ċellulari u kif filfatt kien fil-pussess tiegħu ftit tal-ħin biss wara li kien instab mejjet il-vittma Diabate, ma tax spjegazzjoni valida jew sodisfaċċenti lill-pulizija. Jidher illi l-akkużat kien seraq dan it-telefon ċellulari minn fuq il-persuna tal-vittma Diabate u dan wara li fil-ħinijiet bikrin ta' filgħodu l-akkużat kien qatel li Diabate skond kif deskritt fl-ewwel kap ta' din l-att tal-akkuża.

Illi b'għemilu l-imsemmi akkużat Fodie Keita sar ħati ta' serq ta' telefon ċellulari tal-għamla Samsung, liema serqa hija aggravata bil-vjolenza (omicidju volontarju) u bil-ħin (bejn inżul u t-tluġ ix-xemx).

Ghaldaqstant l-Avukat Ġenerali, fl-isem fuq imsemmi, jakkuża lill-imsemmi Fodie Keita, hati ta' serq ta' telefon ċellulari tal-għamla Samsung, liema serqa hija aggravata bil-vjolenza (omicidju volontarju) u bil-hin (bejn inżul u t-tluġ ix-xemx); jitlob li jingħamel skond il-liġi kontra l-imsemmi akkużat u illi huwa jiġi kkundannat għall-piena ta' priġunerija għal għomru skond dak li hemm u jintqal fl-artikoli 261(a)(f), 262(1)(a)(b)(2), 270, 272, 281(a), 20, 23, 31 u 533 tal-Kodiċi Kriminali jew għal kull piena oħra li tista' tkun skond il-liġi tingħata għall-htija ta' l-imsemmi akkużat.

Rat l-atti kollha ta' l-process;

Rat il-verdett tal-gurati tal-5 ta' Frar, 2018 li bih:

### **L-Ewwel Kap**

Il-gurati bi tmien (8) voti favur u vot kontra isibu lil Fodie Keita hati skont l-ewwel kap tal-att tal-akkuża.

### **It-Tieni Kap**

Il-gurati bi seba' (7) voti favur u zewg (2) kontra jsibu lil Fodie Keita hati skont it-tieni kap tal-att tal-akkuża.

### **It-Tielet Kap**

Il-gurati bi tmien (8) voti favur u vot kontra jsibu lil Fodie Keita hati skont it-tielet kap tal-att tal-akkuża.

Tiddikjara lil akkużat Fodie Keita hati talli:

1. Dolożament, bil-ħsieb li joqtol persuna (Adame Diabate) jew li jqiegħed il-ħajja tagħha f'periklu ċar, ikkagunalha l-mewt.

2. Xjentement heba l-kadavru ta' Adame Diabate li' miet b' delitt.
3. Ta' serq ta' telefon ċellulari tal-ġhamla Samsung, liema serqa hija aggravata bil-vjolenza (omicidju volontarju) u bil-ħin (bejn inzul u t-tluġ ix-xemx).

Rat il-fedina penali aġġornata tal-ħati.

Qieset is-sottomissjonijiet tal-abbli difensur Dr. Simon Micallef Stafrace.

Qieset is-sottomissjonijiet tal-abbli prosekutur Dr. Lara Lanfranco.

Rat l-artikoli 20, 23, 31, 211(1)(2), 239, 161(a)(f), 262(1)(a)(b)(2), 270, 272 u 281(a) tal-Kodici Kriminali u tikkundanna lil Fodie Keita għal piena ta' prigunerija għal għomru.

Rat l-artikolu 533 tal-Kodici Kriminali, tikkundanna lil ħati ihallas l-ammont ta' sittax-il elf, tmien mija u tlieta u sebghin ewro u ħmistax-il ċenteżmu (€16,873.15) bħala spejjeż inkorsi f' dan il-proċess.

Tordna wkoll illi jekk l-ispejjeż ma jithallsux immedjatement, dawn jiġu kkonvertiti f' terminu ta' prigunerija skont tal-liġi.

Tordna l-konfiska tal-oġġetti kollha eżebiti f' din il-kawza.

(ft) Antonio Mizzi  
Imħallef

Brian Avellino  
Deputat Registratur